



**QORTI CIVILI
PRIM' AWLA**

**ONOR. IMHALLEF
GEOFFREY VALENZIA**

Seduta tad-19 ta' Novembru, 2008

Citazzjoni Numru. 936/2008

**Fl-atti tal-Mandat ta' Sekwstru Esekuttiv bin-numru
1404/2008 u fl-ismijiet:**

Kummissarju tat-Taxxa Fuq il-Valur Mizjud

VS

**Mark Grima u Simon Grima f'isimhom personali kif
ukoll bhala diretturi ghan-nom u in rapprezentanza
tas-socjeta' Grima Communicaions Limited.**

Il-Qorti

Preliminari

Rat ir-rikors ta' Mark Grima pro et noe;
Rat ir-risposta tal- Kummissarju tat-Taxxa Fuq il-Valur
Mizjud;
Rat l-atti kollha tar-rikors u d-dokumenti ezibiti;
Semghet lill Charles Caruana bil-gurament;
Semghet lill Avukati difensuri jittrattaw;

Kontestazzjoni.

Illi r-rikorrenti qed jikkontendu li:

1. Fil-mandat ta' sekwestru hemm indikata data zbaljata ta' l-ittra ufficjali (4 mhux 6 ta' Awissu 2008).
2. Illi l-ittra ufficjali li fuqha nhareg il-mandat ta' sekwestru giet indikata li harget a tenur ta' l-artikolu 66 tal-Att 23 tan 1998 mentri fil-fatt kellha tkun a bazi ta' l-artikolu 59 tal-Kap 406.

L-intimat wiegeb li:

1. Id-data ta' l-ittra ufficjali la hi rekwizit u lanqas determinanti ghal-hrug tal-mandat in kwistjoni. Ma hemm ebda dubbju fuq liema bazi nhareg il-mandat, aktar u aktar meta l-ittra ufficjali hija annessa ma' l-atti tal-mandat u n-numru ta' l-ittra ufficjali in kwistjoni 2436/08 hu indikat b'mod car fl-istess mandat.
2. Id-*demand notices* saru regolarment a bazi ta' l-artikolu 59 tal-Kap 406 u notifikati lir-rikorrenti (ara Demand Notice tal 11 ta' Awissu 2004 u tal 11 ta' Jannar 2008). Wara li r-rikorrenti ma rrispondewx ghal dawn id-*demand notices*, inharget l-ittra ufficjali (ara fol 3) tas 6 ta' Awissu 2008 biex l-intimat jirrendi esekuttiv it-titolu tieghu. Lanqas dina t-talba ma giet kontestata l-ittra wfficjali a termini ta' l-artikolu 466(2) tal-Kap 12. Inoltre l-intimat jissottometti li l-ittra ufficjali saret a bazi ta' l-artikolu 66 ta' l-Att 23 tan 1998 billi ir-rikorrenti kienu solidalment responsabbili.

Konsiderazzjonijiet

Illi t-talba tar-rikorrenti hija a bazi ta' l-artikolu 283(a) tal-Kap 12 li jipprovvdli li:

- (1) Minghajr pregudizzju ghal kull jedd iehor taht din il-ligi jew xi ligi ohra, min jinhareg kontrih att esekuttiv jista' jaghmel rikors lil dik il-qorti li tkun harget dak l-att fejn jitlob

li l-att esekuttiv jithassar, sew ghal kollox jew f'parti minnu biss, ghal raguni valida skond il-ligi.

Illi skond l-artikolu 59 tal-Kap 406:

(2) Il-Kummissarju jista' jitlob il-hlas ta' kull taxxa u penali amministrattiva li ghandha tithallas minn persuna skond dan l-Att bil-mezz ta' nota ta' talba ghall-hlas, u jekk il-hlas mitlub ma jsirx fi zmien tletin jum mid-data meta dik in-nota ta' talba ghall-hlas tkun giet notifikata lil dik il-persuna, il-Kummissarju jista' jghaddi biex jigbor dak il-hlas bis-sahha tat-titolu eżekuttiv imsemmi fis-subartikolu (1) wara jumejn minn notifika lil dik il-persuna ta' talba ghall-hlas li ssir permezz ta' att gudizzjarju.

Fil-kaz in ezami l-intimat kien hareg id-*demand notices* fil 11 ta' Awissu 2004 u fil 11 ta' Jannar 2008 (ezibiti) u r-rikorrenti ma kienux wiegbu.

Ghalhekk il-Kummissarju kien ipproceda biex jigbor il-hlas permezz ta' ittra ufficjali li huwa pprezenta kontra r-rikorrenti u dina giet notifikata lir-rikorrenti izda dawn ma wiegbux u lanqas ma kkontestaw il-validita ta' l-ittra ufficjali skond il-ligi. (art 466 Kap 12).

Kien biss meta nhareg il-mandat ta' sekwestru li r-rikorrenti pprezentaw ir-rikors prezenti a bazi ta' l-artikolu 283A tal-Kap 12 u talbu r-revoka tal-mandat. Il-Qorti tirrileva li la darba l-intimat kien gja ottjena titolu esekuttiv, kien jispetta lir-rikorrenti li jikkontestaw l-ewwel it-titolu esekuttiv qabel jitolbu r-revoka tal-mandat. Dan bhal meta parti tottjeni sentenza mill-Qorti u tigi biex tesegwiha bil-mandati relattivi, il-parti l-ohra ma tistax titlob ir-revoka tal-mandat esekuttiv li jinhareg billi tippretendi li ma taqbilx mas-sentenza izda semai ghandha tattakka s-sentenza li fuqha nhareg legalment il-mandat.

L-istharrig mehtieg fi procedura bhal din, taht l-artikolu 283A tal-Kap 12 huwa marbut ma ezami x'aktarx formali ta' l-att li tieghu qieghed jintalab it-thassir. Il-Qorti ghandha tistharreg li r-rekwiziti mitluba mil Ligi ghall-hrug

tal-mandat jidhru mill-att innifsu u li dan ma nharigx b'mod abbusiv.

Il-Qorti tista' tieqaf hawn. Izda apparti dana, dak li qed jikkontestaw ir-rikorrenti dwar l-ittra ufficjali wkoll pero' bla bazi. Dwar il-kwistjoni tad-data fuq l-ittra ufficjali, apparti li dina l-kwistjoni ma twassalx ghan-nullita' tal-mandat, jidher li din hi xi haga li ovvjament saret manifestament bi zball. Din il-Qorti ma ghandhiex dubju li dan l-izball (kull zball dejjem ghandu jigi evitat) m'ghandux pero' jwassal ghall-konkluzzjoni li qed jippretendu r-rikorrenti. F'kazijiet ta' din ix-xorta ghandha tipprevali l-massima *interpretatio fienda est ut res magis valeat quam pereat*. Il-Qorti tirrileva noltre, kif osserva wkoll l-intimat, li ma hemmx dubbju ghal liema ittra ufficjali kienet qed issir riferenza fil-mandat billi dina giet ezibita mal-mandat u ghalhekk ir-rikorrenti ma jistghux ighidu li ma setghux jiddefendu ruhhom.

Dwar il-kwistjoni l-ohra sollevata mir-rikorrenti dwar l-ittra ufficjali u cjoe li l-ittra ufficjali li fuqha nhareg il-mandat ta' sekwestru giet indikata li harget bhala a tenur ta' l-artikolu 66 tal-Att 23 tan 1998 mentri fil-fatt kellha tkun a bazi ta' l-artikolu 59 tal-Kap 406, il-Qorti tirrileva li d-*demand notices* hargu a bazi ta' l-artikolu 59 tal-Kap 406 u l-ittri ufficjali jsemmu li hargu a bazi ta' l-artikolu 66 ta' Att XX111 tan 1998 billi l-intimati qed jippretendi li l-ammont reklamat huwa dovut solidalment mir-rikorrenti¹. Veru li l-kliem ma gewx espressi bl-ahjar mod u veru wkoll li hemm ittra ufficjali ohra tas 7 ta' Settembru 2004 li tghid li qed tohrog a bazi ta' l-artikolu 59 tal-Kap 406, izda l-Qorti thoss li fic-cirkostanzi ghandha taccetta dak li qed ighid l-intimat li l-indikazzjoni saret minhabba is-solidarjeta' u li ittra ufficjali ma kientx ovvjament *demand notice*.

¹ Article 66 of Act XX111/1998

(5) A representative shall be jointly and severally liable with the person of whom he is a representative for the tax due by that person: provided that where the representative has acted in good faith and is not knowingly in breach of subsection (4) of this section or of any other obligation under this Act, his liability under this subsection shall be limited to the funds or to the value of any property under his management or control which belongs or is due to the person of whom he is a representative.

Kopja Informali ta' Sentenza

Kwantu għall-ammont mitlub, xehed Charles Caruana li spjega għaliex qed tintalab dik is-somma partikolari. Ma hemmx kontestazzjoni fuq hekk.

Decizjoni

Għal dawn il-motivi
Il-Qorti tiddeciedi ;
Billi tichad it-talba tar-rikorrenti;
Bl-ispejjez kontra tagħhom.

< Sentenza Finali >

-----TMIEM-----